

## اقبال کی ایک قادر تالیف

خورشید احمد

(۱)

قوموں کے عروج و زوال اور ان کے بقاء و استحکام کا انحصار تعلیم پر ہے  
صحیح تعلیم ہی کے ذریعہ ایک فرد اور ایک قوم ترقی کی اعلیٰ ترین بلندیوں سے  
ہمکنار ہوتی ہے۔ اور تعلیم کے فقدان یا اسکی غلط روشنگ سے قدر مذلت  
میں گر جاتی ہے۔

بیرونی سامراج ہمیشہ اس بات کی کوشش کرتا ہے کہ تعلیم کی قوت کو  
اپنے مذعومہ مقاصد کے لئے استعمال کرے اور اس کے ذریعہ سے ایک قوم کی  
خودی کو پامال، اسکے عزائم کو مضمضل اور اسکی همتوں کو پست کر دے۔  
یہ تعلیم ہی ہے جس کی مدد سے شیر میں پکری کی صفات اور شاہین میں  
کنجشک کی عادات پیدا کی جا سکتی ہیں۔ یہ تعلیم ہی ہے جسکے ذریعہ سے  
ذئی نسلوں کا ”ذهنی قتل“، وقوع میں آتا ہے۔ اور قوموں کو نئے فکری  
سانچوں میں ڈھالا جاتا ہے۔

علامہ اقبال نے تعلیم کی اس عظیم قوت اور سامراجی طاقتوں کے اس حربہ  
کو اپنی ایک نظم میں بڑے میشور اور دانشیں انداز میں بیان کیا ہے۔

ایک لرد فرنگی نے کہا اپنے پسر سے  
منظرا وہ طلب کر کہ تری آنکھ نہ ہو سیر!  
بیچارے کے حق میں ہے یہی سب سے بڑا ظالم  
برے پہ اگر فاش کریں قاعدہ شیر!  
سینے میں رہے راز ملوکانہ تو بہتر  
کر کے نہیں خکوم کو تیغوں سے کبھی زیر!  
تعلیم کے تیزاب میں ڈال اس کی خودی کو  
ہو جائے ملا ٹم تو جدھر چاہے اسے پھیر!  
تأثیر میں اکسیر سے بڑھکر ہے یہ تیزاب  
سو نے کا ہلا ہوتو مٹی کا ہے اک ڈھیر!

اور یہ ایک حقیقت ہے کہ خدايان فرنگ نے "تعلیم کے تیزاب،" کے ذریعہ ہند و پاکستان کی سر زمین پر پائے جانے والے "سوئے کے ہزالہ،" کو "مئی کا اک دھیر،" بنانے کی ہر ممکن کوشش کی۔ نیا نظام تعلیم ۱۸۵۷ء کی جنگ آزادی کے فوراً بعد نافذ کیا۔ گیا اس نظام کی بنیاد یاد داشت میکالے (Macaulay Minute) اور قرار داد بنسٹک (Bentinck Resolution) پر تھی۔ اور اس کا اصل مقصد بر عظیم میں انگریزی زبان اور تہذیب کو راجح کرنا تھا۔ قرار داد بنسٹک کی رو سے "حکومت برطانیہ کا سب سے بڑا مقصد ہندوستانی باشندوں میں مغربی ادب اور سائنس کی ترقی ہونا چاہئے۔ اور تمام رقوم صرف انگریزی تعلیم پر صرف ہونا چاہئیں،۔۔۔

لارڈ میکالے نے اینی یاد داشت میں اسی مقصد کو کچھ اور واضح الفاظ میں بیان کیا تھا:

"ہمیں اپنے اور ان کروڑوں انسانوں کے درمیان جن پر ہم حکومت کرتے ہیں ترجمانوں (Interpreters) کا ایک طبقہ پیدا کرنے کی پوری کوشش کرنی چاہئے۔ افراد کا ایک ایسا طبقہ جو رنگ و نسل کے اعتبار سے ہندوستانی مگر ذوق، افکار، اخلاق اور ذہن کے اعتبار سے انگریز ہو،۔۔۔

یہ صحیح ہے کہ اس نظام تعلیم سے کچھ فوائد بھی پہنچے لیکن فکری اور تہذیبی حیثیت سے اسکے اثرات بڑے تباہ کن رہے اور اوپر کے اشعار میں اقبال نے انہی کی طرف اشارہ کیا ہے۔

ایک نظام تعلیم کی بنیاد اسکے اصل مقاصد، اساسی اصول اور مرکزی امیرث پر ہوتی ہے۔ اس بنیاد پر جو نظام استوار ہوتا ہے وہ تین ستونوں پر قائم ہوتا ہے اور یہ ستون ہیں۔ (۱) نصاب تعلیم، (ب) اسناد اور (ج) تعلیمی ماحول۔ عالمہ اقبال نے اس امر کی کوشش کی کہ مروجہ نظام تعلیم کی فکری اور تہذیبی بنیادوں پر بھر پور ضرب لکائیں۔ اور ملت میں تعلیم کی تشكیل جدید کی ضرورت کا احساس پیدا کریں۔ اس فکری اور نظری کام کے ساتھ ساتھ موصوف ایک ایسا ادارہ بھی قائم کرنے کی عملی کوشش کرتے ہیں جس میں معیاری طرز پر تعلیم دی جائے۔ اپنی ان تمام کوششوں کے ساتھ ساتھ آپ نے اسی بات کی کوشش بھی کی کہ

مروجه نظام میں جہاں اور جو تبدیلی بھی ممکن ہو اسے ضرور بروئے کار لایا جائے اس احساس کے تحت آپ نے حکیم احمد صاحب شجاع کی معاونت سے اسکول کے بچوں کے لئے کچھ نصابی کتب بھی مرتب فرمائی تھیں۔ ”اردو کورس“، اس سلسلے کی ایک کتاب ہے جو اقبالیات کے نوادرات میں سے ہے۔

(۲)

”اردو کورس“، ساتویں جماعت کے طبا کے لئے مرتب کی گئی تھی۔ اسکے مؤلف ڈاکٹر سر محمد اقبال۔ ایم۔ اے۔ پی۔ ایچ۔ ڈی۔ بیرسٹر ایٹ لا اور حکیم احمد شجاع بی۔ اے (علیگ) ہیں۔ کتاب گلاب چند کپور اینڈ سنز بک سلیرز و پبلیشرز انار کلی، لاہور نے شائع کی تھی۔ اور ہمیں اس کا جو نسخہ ملا ہے اس پر سن طباعت ۱۹۲۴ء درج ہے۔ یہ کتاب ۳۱۶ صفحات پر مشتمل ہے۔ اس میں دیباچہ کے علاوہ ۳۶ مضامین نظم و نثر درج ہیں۔ آخر میں ۶۶ صفحات پر مشتمل فرنگی ہے جس میں مشکل الفاظ کے معانی دئے گئے ہیں۔

یہ کتاب کئی حیثیت سے اہم ہے۔ اولاً اس کے ذریعہ ہمیں معلوم ہوتا ہے کہ علامہ اقبال کو مسائل تعلیم سے کتنی دلچسپی تھی۔ اور وہ اپنی گوناگون مصروفیات کے باوجود تعلیم کی تشكیل جدید میں کس طرح عملًا منہمک تھے۔

ثانیاً۔ اس کتاب کے مطالعہ سے تعلیمی اصلاح کے متعلق اقبال کے نظریات و تصورات کا ایک بالکل نیا گوشہ طبلاء علم و ادب کے سامنے آتا ہے، اور بہت سے مسائل پر دعوت فکر و عمل دیتا ہے۔ خصوصیت سے نصابی کتب کے بارے میں جو اصولی باتیں اس میں درج کی گئی ہیں وہ بڑی قیمتی ہیں۔

ثالثاً۔ علامہ کی تالیفات میں غالباً یہ وہ واحد تائیف ہے جسمیں موصوف نے ایک عملی مثال کے ذریعہ یہ دکھایا ہے کہ ان کے آئندیل کو حاصل کرنے کی کوشش کس طرز پر ہونی چاہئے۔ یہ درست ہے کہ انگریزی اقتدار اور آزاد فضا کی عدم موجودگی کے باعث اس میں علامہ کے معیار مطلوب کی روشنی میں بہت سی خامیاں رہ گئی ہوں گی۔ لیکن اس کے باوجود اس مجموعہ کی میثیت ایک نشان را کی سی ہے۔

رابعاً۔ یہ امر بھی دلچسپی کا باعث ہے کہ اقبال نے اپنی عملی کوشش

کا آغاز مذل کے طلباء کے لئے کتاب مرتب کر کیا اور اس کے لئے بھی جس موضوع کو منتسب کیا وہ اردو ادب ہے۔ اس سے تعلیمی اصلاح میں خود ادب کی اہمیت پر بھی روشنی پڑی ہے۔

(۳)

کتاب کا سب سے اہم حصہ اس کا دیباچہ ہے۔ اسمیں کمال اختصار کے ساتھ لیکن بڑے موثر انداز میں ”زبانہ حال کے مطالبات“، کو پورا کرنے والی درسی کتب کی ضرورت کو پیش کیا گیا ہے۔ اور ان امتیازی خصوصیات کی نشاندہی کی گئی ہے جن سے نئی کتب کو متصف ہونا چاہئے۔ ”سلسلہ ادبیہ“، جس میں ”اردو کورس“، شامل ہے۔ کا اصل مقصد انہی ضروریات کو پورا کرنا ہے۔

دیباچہ میں علامہ نے جن امتیازی خصوصیات کا ذکر کیا ہے۔ وہ نصاب کی ترتیب کے اساسی اصول قرار دئے جا سکتے ہیں۔ مختصرًا یہ اصول مندرجہ ذیل ہیں:-

۱۔ علمی اور ادبی کتب کو قدیم و جدید فکر و اسالیب کا سنگھم ہونا چاہئے۔ پرانے طرز کی کتب میں یہ خامی ہوتی ہے کہ وہ نئے رحجانات اور نئے قلمکاروں کے رشحات سے خالی ہوتی ہیں۔ یہ وجہاں بڑا خطرناک ہے اور اس کی بنا پر طالب علم جدید ترقیات کے مطالعہ سے محروم رہ جاتا ہے۔ لیکن ”جدید“، پر اہمیت دینے کے معنی یہ نہیں کہ اپنے تہذیبی ورثہ ہی سے آدھی منقطع ہو جائے۔ ایسا انقطاع فروغ علم کے لئے مسلک ہے۔ اس سے طلباء اپنی تہذیب ہی سے کٹ جاتے ہیں۔ اور اس تاریخی احساس سے محروم رہتے ہیں جو بلند ترین ترقیات کا حمرک ہوتا ہے۔ قدیم اور جدید کا یہ اتحاد علم و فکر کے لئے بھی ضروری ہے اور زبان و ادب کے لئے بھی۔

طالب علم کو فکر و زبان کی روز افزوں ترقیات سے آگہ رہنا چاہئے۔ نیز اسکے سامنے پرانے اور نئے اسلوب بیان کی بہترین مثالوں کو پیش کیا جانا چاہئے۔ اسی بنا پر آپ نے فرمایا:-

”سلسلہ ادبیہ کی ترتیب میں اس امر کا خاص طور پر لحاظ رکھا گیا۔“

۔ کہ پرانے اساتذہ فن کے نتائج فکر کے ساتھ ساتھ زمانہ حال کے ان انشا پردازوں اور شاعروں کے مضمومیں نظم و نثر بھی طالب علم کی نظر سے گذریں جنہوں نے اردو کو ایک ایسی زبان بنانے کے لئے ان تھک اور کامیاب کوششیں کی ہیں جو موجودہ ضروریات کے مطابق اور ادائی مطالب پر قادر ہو۔ ۴

علامہ اقبال قدیم و جدید کی کشمکش کے نہیں ان کے اتصال و اتحاد کے  
قابل تھے اور وہ بھاگ بھی شروع ہی سے طبیعہ کو ان دونوں کا جامع بنانے کی  
کوشش کرتے نظر آتے ہیں۔ اور ایسا کبون نہ ہو خود انہی کا تو یہ نقطہ  
نظر ہے کہ

زمانه ایک، حیات ایک، کائنات بھی ایک  
دلیل کم نظری قصہ قدیم و جدید

۲۔ اقبال ”ادب برائے ادب“ کے کبھی قائل نہ تھے۔ وہ ”ادب برائے زندگی“، کے داعی تھے۔ اور زیر نظر دیباچہ میں ان کے اس نقطہ نظر کے متعلق بڑے اہم اور واضح اشارات موجود ہیں۔ وہ فرماتے ہیں :

”مضامین کے انتخاب کے تنوع کو مد نظر رکھتے ہوئے اس امر کی کوشش کی گئی ہے کہ ہر مضمون ادبی خوبیاں رکھنے کے باوجود نئی معلومات کا حاصل ہو،۔۔۔ آگے چل کر فرماتے ہیں

”حقیقت میں ادبیات کی تعلیم کا بھی مقصد ہونا چاہئے۔ کہ ادبی ذوق کی تربیت کے ساتھ طبائع کی وسیع النظری اور ان کے دل و دماغ کی ببا، عیت بھی نشوونا بائیں“، ۲

اقبال اس ادب کے قائل نہیں جو مخفی الفاظ کی بازیگری سے عبارت ہو۔ وہ ادب کو ایک اعلیٰ تر مقصد کا ذریعہ سمجھتے ہیں۔ اور اس انتخاب میں انکا یہی تصور کام کرتا نظر آتا ہے۔ ان کی کوشش ہے کہ طالب علم زبان و ادب

۲ اردو کووس علامہ اقبال و احمد شجاع لاهوری، صفحہ ۱-۲  
۳ ایضاً صفحہ ۲ م ایضاً صفحہ ۲-۳

پر عبور تو ضرور حاصل کر لے مگر صرف لغت کے بہندوں میں الجھے کرنے وہ جائے۔  
وہ معانی کی جستجو کو اپنا اصل مشن بنائے اور اپنے ادب سے اعلیٰ تر اقدار کی  
خدمت کا کام لے۔

اے اہل نظر ذوق نظر خوب ہے، لیکن  
جو شے کی حقیقت کو نہ دیکھئے، وہ نظر کیا  
شاعر کی نوا ہو کہ مغنى کا نفس ہو  
جس سے چمن افسرده ہو، وہ باد سحر کیا  
مقصود ہنر سوز حیات ابدی ہے  
یہ ایک نفس یا دو نفس، مثل شر کیا

۳۔ اقبال کی فکر کا بنیادی نکتہ اثبات حیات (Life affirmation) ہے وہ  
زندگی سے فرار کا قائل نہیں۔ وہ تو چاہتا ہے کہ انسان ہر مشکل سے پنجھے  
آزمائی کرے۔ اور ہر عقیدہ کو واکرنے کی سعی کرے۔ وہ زندگی سے لطف حاصل  
کرے۔ اسکی حقیقت کو پہچانے اور اسکی مشکلات کا ہنسی خوشی مقابلہ  
کرے۔ بلکہ اس کا حال تو یہ ہونا چاہئے کہ

چون مرگ آید تبسم بر لب او است

اس انتخاب میں فکر اقبال کا یہ پہلو بھی بڑا نمایاں ہے۔ وہ لکھتے ہیں  
”مضامین زیادہ تر ایسے ہی منتخب کئے گئے ہیں جن میں زندگی کا  
روشن پہلو جھلکتا ہو۔ تاکہ طالب علم اس کے مطالعہ کے بعد کشا کش  
حیات میں زیادہ استقلال، زیادہ خود داری اور زیادہ اعتہاد سے حصہ لے  
سکیں،“۔<sup>۵</sup>

۴۔ زندگی کا اصل جوهر اخلاق ہے۔ اس مجموعہ کی ایک بنیادی خصوصیت  
یہ ہے کہ از اول تا آخر یہ اخلاق کی بہترین تعلیم کو حسین ترین انداز میں  
پیش کرتا ہے۔ مولفین کا بنیادی نقطہ نظر یہی معلوم ہوتا ہے کہ طلباء کے  
سامنے اخلاق کی اعلیٰ ترین مثالیں پیش کریں۔ اور روز مرہ کی زندگی میں ان  
چیزوں کی نشاندہی کریں جنکی بنا پر زندگی قابل محبت اور لائق احترام بتی ہے۔

ان کا اصل مقصد یہ ہے کہ طالب علم نیک اور بھادر بنے۔

پھر اخلاقی مضمون کو اتنا دلچسپ اور زود اثر رکھا گیا ہے کہ بات کھینچ بوجھل نہیں ہو پاتی۔ ہر چیز بالکل سیدھی سادھی ہے اور اپنے فطری رنگ میں پیش کی گئی ہے۔ اس خصوصیت کو مولفین اس طرح بیان کرنے ہیں۔

”اخلاق مضامین کے انتخاب میں اس امر کو ملحوظ رکھا گیا ہے کہ اسلوب بیان ایسا ہو جو طالب علم کو کمزور اور بزدل بنانے کی بجائے نیک اور بہادر بنائے۔،،<sup>۶</sup>

نیکی اور شجاعت فکر اقبال کی دو بنیادی اقدار ہیں اور اگر طالب علم میں  
یہ دونوں پیدا ہو جائیں تو ان کے ذریعہ اسکی پوری زندگی کی قلب ماہیت  
ہو جائیگی اور وہ اس لائق بن جائیگا کہ دنیا کی امامت کا نازک کام انجام  
دے سکے۔

سبق پھر پڑھ صداقت کا، عدالت کا، شجاعت کا  
لیا جائے گا تجھ سے کام دنیا کی امامت کا

۶۔ ان تمام چیزوں کے ساتھ ساتھ وطن کی جائیز محبت پیدا کرنے کی بھی کوشش کی گئی ہے۔

”تاکہ طلباء کے دلوں میں اخلاق حسنہ اور علم و ادب کی تھیصلی کے ساتھ ساتھ اپنے وطن کی محبت کا پاک جذبہ موجود ہو،۔۔۔

۶۔ آخری چیز یہ ہے کہ درسی کتب میں انداز بیان کی شگفتگی کو بڑی اہمیت دی جانی چاہئے۔ مولفین کا خیال ہے کہ ان کتب میں موضوعات میں خاص تنوع رہنا چاہئے۔ اور سنجیدہ مضامین کے ساتھ مزاحیہ مضامین بھی شامل ہونے چاہئیں تاکہ طالب علم کی دلچسپیان کتابوں سے وابستہ رہیں، ارشاد ہوتا ہے :

۶ ایضاً صفحه ۳  
۷ ایضاً صفحه ۳

”درسی کتابوں پر بالعموم متنات کا رنگ اس قدر غالب ہوتا ہے کہ طالب علم ان میں زیادہ دلچسپی نہیں لے سکتے۔ اس نقص کو دور کرنے کے لئے اس سلسلہ میں ظریفانہ مضامین نظم و نثر کی چاشنی بھی شامل کر دی گئی ہے۔ کیونکہ نو عمر بچوں کے دل و دماغ تک دلچسپ پیرایہ اظہار کی وساطت ہی سے رسانی ممکن ہے،“۔<sup>۸</sup>

یہ ہیں وہ اصول جو دیباچہ میں بیان ہوئے ہیں۔ اور ہم بلا خوف تردید یہ بات کہہ سکتے ہیں کہ ان اصولوں پر جو کتب بھی مرتب ہونگی و تعلیم کے حقیقی مقاصد کے فروغ کا بہترین ذریعہ بنیں گی۔

(۲)

ان اصولی مباحثت کے بعد اصل تالیف ہمارے سامنے آتی ہے۔ اس میں ہند و پاکستان کے چوٹی کے لکھنے والوں کی تحریرات نظم و نشر شامل کی گئی ہیں انہارہ نظمیں ہیں اور انہارہ مضامین نظر۔ لکھنے والوں میں ڈاکٹر اقبال، خواجہ حسن نظامی، شیخ عبد الفادر بیرسٹر، مولوی نذیر احمد دہلوی، اکبر اللہ آبادی، مولوی ظفر علی خان، پنڈت رتن ناتھ سرشار، تلوک چند محروم، مولانا محمد حسین آزاد، جوش مليح آبادی، مولوی سعید احمد مارھوی، اور منشی پریم چند فابل ذکر ہیں۔ موضوعات میں بڑا تنوع ہے اور زبان سلیس اور عام فہم ہے۔

مناسب معلوم ہوتا ہے کہ تالیف کے مندرجات پر بھی ایک طائرانہ نظر ڈال لی جائے اور ان اصولوں کی روشنی میں اس کا جانبزہ لیا جائے جو علامہ نے دیباچہ میں بیان فرمائے ہیں، تاکہ یہ بات واضح ہو سکے کہ اقبال نے اپنے بیان کرده اصولوں کو عملًا کس طرح پورا کیا ہے۔

کتاب کا آغاز ایک نظم ”وقت سحر“، سے ہوتا ہے جو خدا کی حمد میں ہے۔

جا گو نیند کے اے متوالو لطف سحر کو کھونے والو  
باد سحر کے جھونکے آئے نکھت تر کے جھونکے آئے  
وجد میں ہیں سب آتے جاتے حمد خدا کے گیت ہیں گاتے

گلشن میں جو نہر ہے جاری کرنی ہے سجدہ خالق باری  
محو یاد خدا ہے سبزہ سر بہ سجود پڑا ہے سبزہ  
جا گو یاد خدا کی گھٹی ہے وقت نماز، دعا کی گھٹی ہے  
نیند سے پیاری یاد خدا ہے یاد خدا میں جن کو مزہ ہے<sup>۹</sup>

دوسری نظم کا عنوان ”خدا کی نعمتیں“، ہے اور اس میں خالق کی مختلف نعمتوں کو موثر انداز میں بیان کرنے کے بعد اس کے شکر کی ترغیب دی گئی ہے۔

صحت میں تیری کچھ حرج نہیں اعضا میں ترے نقصان نہیں  
پھر بھی یہ شکایت ہے تجهکو اسباب نہیں، سامان نہیں  
انسان خدا کا منکر ہے، اللہ پر اطمینان نہیں  
تو حرص و ہوا کا بندہ ہے، مخبوط ترا اینان نہیں

دنیا کی حکومت تیری ہے، اپنے کو گدا کیوں کہتا ہے  
سامان فراغت حاضر ہیں، بیکار پریشان رہتا ہے

یہ ابر، یہ وادی، یہ گلشن، یہ کوہ و بیابان، یہ صحراء  
یہ پہول، یہ کلیاں، یہ سبزہ، یہ موسم گل، یہ سرد ہوا  
یہ شام کی دلکش تفریحیں، یہ رات کا گھرا سناثا  
یہ پچھلے پھر کی رنگینی، یہ نور سحر، یہ موج صبا  
معبد کی کس کس بخشش کو مکریگا، چھپائے جائے گا  
اللہ کی کس کس نعمت کو، اے منکر دین جھٹلائیگا؟<sup>۱۰</sup>

یہ دونوں نظمیں کتاب کا اولین مزاج متعین کرنی ہیں اور طالب علم کے ذہن کو صالح اور تعمیری خطوط پر ترقی کی راہ دکھاتی ہیں۔

کتاب میں قدیم و جدید کے درمیان قیام توازن کی کوشش اس طرح کی گئی ہے کہ ایک طرف کلاسیکی ادب میں سے مولوی نذیر احمد دھلوی کی ”کلیم کی سر گذشت“، میر انس کا ”ایثار“، اور باقر علی داستان گو کا ”سرائے“ کا نقشہ

برسات میں، دیا گیا ہے تو دوسری طرف جدید ادب سے تراجم بھی ہیں۔ مثلاً شیخ عبدالقدار نے ایک فرانسیسی کہانی کا ترجمہ ”ایک وکیل اور اس کا بیٹا“، کے عنوان سے پیش کیا ہے۔ پھر جدید طرز پر لکھنے والوں میں جوش ملیح آبادی، مولانا ظفر علی خاں اور منشی پریم چند کی تحریرات بھی اس گلہ ستہ میں شامل ہیں۔

ادب، زندگی، اخلاق اور مقصدیت کا رچاؤ پورے انتخاب میں بڑا نمایاں ہے ذیل میں صرف چند مثالیں دی جاتی ہے۔

(الف) ”اس ہاتھ دے اس ہاتھ لے“، منشی تلوک چند محروم کی نظم ہے جسمیں عمل، کوشش اور جد و جہد کی اقدار کو پوری خوبی سے پیش کیا گیا ہے۔

زندہ نہیں رہے گا، آخر کبھی مریگا  
مرنے کے بعد اپنے پھر کچھ نہ کرسکیگا  
بوجھینگے جب فرشتے تو کیا جواب دیگا  
اس وقت دست حسرت افسوس سے ملیگا  
جو کچھ ہو کام کرنا، دنیا میں وہ کئے جا  
اس ہاتھ سے دئے جا، اس ہاتھ سے لئے جا

(ب) همت اور الوالعزمی پیدا کرنے کے لئے مختلف لوگوں کی سیرت کے ان پہلوؤں کو خاص طور پر نمایاں کیا گیا ہے۔ جو اس مقصد کے لئے مدد و معاون ہوں۔ شیر شاہ سوری کی زندگی اس کی بہترین مثال پیش کرتی ہے۔<sup>۱۱</sup> اسی طرح حضرت زینب رضی نے جس استقامت سے اپنے بچوں کی شہادت کو برداشت کیا وہ ایک عورت کی همت اور دلیری کا بے نظیر نمونہ پیش کرتی ہے۔<sup>۱۲</sup> نظم ”زندگی“، میں بھی یہی جذبات پیدا کئے گئے ہیں۔<sup>۱۳</sup>

(ج) انصاف اور عدل کی صفت کو بھی ایک معیار کی حیثیت سے جگہ جگہ

۱۱ ایضاً صفحہ ۶-۱۵-۲۳

۱۲ ایضاً صفحہ ۵-۳-۱

۱۳ ایضاً صفحہ ۶-۰-۱

پیش کیا گیا ہے۔ خصوصیت سے ”شیر شاہ سوری“، اور ”رام شاستری“، والے مضامین میں۔<sup>۱۲</sup>

(د) پھر خیرات، خدمت خلق اور حسن سلوک کو بڑی اہمیت دی گئی ہے۔ انکی تمایاں مثالیں جن مضامین میں ہیں وہ یہ ہیں : ”شیر شاہ سوری“،<sup>۱۳</sup> از سعید احمد مارھروی، ”خدمت خدا و خلق“، از اعجاز حسین<sup>۱۴</sup> و ”حج اکبر“، از منشی پریم چند۔<sup>۱۵</sup>

اس سلسلہ میں حج اکبر کی حیثیت ایک کلاسیک کی سی ہے جسمیں ایک انا کی محبت اپنی مالکہ کے بعد کیلئے پیش کی گئی ہے۔ یہ داستان خدمت اور حسن سلوک کی داستانوں میں ایک منفرد مقام رکھتی ہے۔ اور پڑھنے والوں کے جذبات کو بڑی شدت سے متاثر کرتی ہے۔

(ه) پھر باپ کی اطاعت اور بیوی کی وفاداری کی بڑی اعلیٰ مثالیں اس مضمون میں پیش کی گئی ہیں جو رامچندر جی پر ہے۔<sup>۱۶</sup> نیز ”ایک وکیل اور اس کا بیٹا“، میں بیوی سے وفاداری کی بڑی اچھی مثال پیش کی گئی ہے۔<sup>۱۷</sup>

هم نے صرف چند مثالیں دیکھ بتایا ہے کہ اقبال کی اس تالیف میں ادب، زندگی اور اخلاق کو کس خوبصورتی کے ساتھ سمویا گیا ہے۔

(۵)

اب ہم کتاب کی ایک اور خصوصیت کی طرف مختصرًا اشارہ کریں گے۔ ہر کتاب میں مضامین کے بعد مشق کے لئے بچوں کے سوالات دئے جاتے ہیں۔ یکن اقبال نے اس بات کی کوشش کی ہے کہ مشق کے سوالات کے ذریعہ بھی طالب علم کے ذہن پر ان اخلاقی نقش کو مرتسم کریں جو مطلوب ہیں۔

۱۲ ایضاً صفحہ ۱۸-۱۸ اور ۵۳-۵۷

۱۳ ایضاً صفحہ ۲۰-۲۰

۱۴ ایضاً صفحہ ۶-۶۰

۱۵ ایضاً صفحہ ۱۸۳-۱۶۱

۱۶ ایضاً صفحہ ۳-۳۱ اور ۳۳-۲۲

۱۷ ایضاً صفحہ ۹۰

تعلیم کو نظریاتی رنگ دینے کی یہ بڑی کامیاب اور معیاری کوشش ہے - ہم چند سوالات کی طرف اشارہ کر کے بتاتے ہیں کہ اقبال نے اپنے مقصد کو کسقدر مؤثر اور خوبصورت انداز میں حاصل کیا ہے -

(۱) ”خدا کی نعمتیں“، والی نظم پر جو سوالات دئے گئے ہیں وہ صرف زبان اور گرامر ہی سے متعلق نہیں ہیں بلکہ ان میں یہ بھی پوچھا گیا ہے کہ : ”اس نظم میں شاعر نے خدا کی جن جن نعمتوں کا ذکر کیا ہے انہیں اپنی عبارت میں بیان کرو“ -

دیکھئے کس طرح طالب علم کے ذہن میں خدا کی نعمتوں کا شعور پیدا کیا جا رہا ہے - تاکہ وہ کورس کے مطالعہ سے ایک اچھا مسلمان بھی بن سکے -

(۲) ”شیر شاہ سوری“، پر جو سوالات کئے گئے ہیں ان میں یہ بھی ہے :  
۱۔ ”شیر شاہ نے چوری اور راہ زنی کا انسداد جس طریقے سے کیا اس کو اپنے الفاظ میں بیان کرو“ -

واضح رہے کہ شیر شاہ نے شرعی قانون نافذ کر کے چوری کا انسداد کیا تھا جس کا خصوصی ذکر اصل مضمون میں کیا گیا ہے -

۲۔ ”خیرات اور رفاه عام کے متعلق اس نے کون کون سے قابل یادگار کام کئے“ -

پھر جن جملوں کا مطلب پوچھا گیا ہے ان میں شیر شاہ کے اس قول کو بھی شامل کیا گیا ہے - ”عدل فضائل حسنہ کا زیور ہے“ - یہاں بھی سوالات کے ذریعہ کچھ خاص اقدار پر طالب علم کی توجہ کو مرکوز کیا گیا ہے -

(۳) ”رام شاستری“، والی مضمون پر یہ سوال دیا گیا ہے - ”رام شاستری کی صاف گوئی اور حق پسندی کی جو مثالیں اس سبق میں ہیں انہیں اپنے الفاظ میں بیان کرو“ -

(۴) ”زندگی“، والی نظم پر سوال کیا گیا ہے، ”اس نظم سے ہمیں کیا

سبق سیکھنا چاہئے؟،

تمام مضامین کے آخر میں اسی قسم کے سوالات دئے گئے ہیں - ہم نے صرف چند مثالیں دے کر یہ واضح کرنے کی کوشش کی ہے کہ اقبال نے سوالات کے نیکنیک کو مقصدی شعور اور اخلاقی احساس پیدا کرنے کے لئے کس خوبصورتی سے استعمال کیا ہے۔

”اردو کورس،“ گو مڈل اسکول کے بچوں کے لئے لکھی گئی تھی لیکن یہ کتاب اقبال کے تعلیمی تصورات کے سلسلہ کی ایک بڑی اہم کڑی ہے۔ افسوس کہ آج تک یہ کتاب گمنامی کے پردوں میں چھپی رہی۔ ضرورت ہے کہ سلسلہ اقبالیات کی یہ تمام گم شدہ کڑیاں جمع کی جائیں اور ان کی روشنی میں تعلیم کی تشكیل نو کا کام انجام دیا جائے۔

---